

حشر تک ڈالیں گے ہم پیدائش مولیٰ کی دھوم  
مثل فارس نجد کے قلعے گراتے جائیں گے



# اقوالِ سداد فی حقیقتِ میلاد

از قلم:

مولوی محمد عمر و سنپوری

ادارہ اشاعت العلوم و سن پورہ، لاہور پاکستان

الصلوة والسلام علیک یا رسول اللہ علی الذین اصحابک یا حبیب اللہ

جس شخص نے بھی اسلام میں کوئی اچھا طریقہ جاری کیا اس کا  
اجر اُسے بھی ملے گا۔ اور جو شخص اس پر عمل کرے گا۔ بغیر کسی کمی  
کے اتنا ہی اجر اس جاری کرنے والے کو بھی ملے گا۔ (حدیث نبوی)

## التقوال السداد فی حقیقت میلاد

[www.Ishaat-ul-Uloom.net](http://www.Ishaat-ul-Uloom.net)

مؤلف

مولوی محمد عمر و سنپوری

ادارہ اشاعت العلوم

بمقام

جامع مسجد الحنفیہ المعروف قبلہ صوفی صاحب والی و سن پورہ لاہور

## بِسْمِ اللَّهِ الرَّحْمَنِ الرَّحِيمِ

نحمدہ تبارک وتعالیٰ ونصلی علی رسولہ الاعلیٰ

اُتباعہ:- سرکارِ دو عالم ﷺ صاحبِ ایمان لوگوں کے ایمان کی جان ہیں اور آپ ﷺ سے اظہارِ محبت ہر مومن کی شان و پہچان ہے لیکن بعض گمراہ لوگ اس کاوش میں ہیں کہ آفتاب و ماہتابِ عالم ﷺ کی آمد کے محاسن اور محامد کے چرچہ کو اپنے سینہ پر کینہ کے غبار سے آلودہ بنائیں لیکن اللہ عزوجل کے اس فرمان وَرَفَعْنَا لَكَ ذِكْرَكَ کے سامنے یہ بے ادبی کا غبار و بادِ بالکل برباد ہے اور رہیگا انشاء اللہ تعالیٰ۔

احقر کی نظر میں یہ پرچہ جو کہ ”حقیقتِ میلاد“ کے نام سے لکھ کر بروز جمعہ بتاریخ 07-04-06 بازاروں میں تقسیم کیا گیا جس کے مرتب قاضی محمد یونس انور نامی کوئی شخص ہیں جن کی نظر بد اس دور کے فتنوں اور بد عملیوں کو نظر انداز کرتی ہوئی صاحبِ لولاک کے ذکرِ پاک کی محفل پر آن ٹھہری، اعتراض کرتے ہوئے لکھتے ہیں کہ محفل ذکرِ میلاد النبی ﷺ دو وجہ سے بدعت و گناہ ہے۔

www.Ishaat-ul-Uloom.net ہے۔

پہلی وجہ: زمانہ خیر القرون میں اس کا کہیں ثبوت نہیں اگر ہو تو چشمِ مارو شن دلِ ماشاء؟

جواب: آپ اس ذکرِ پاک کی محفل کا ثبوت خیر القرون سے مانگتے ہیں ہم اس کا ثبوت خیر الکلام، پاکیزہ قرآن سے دیتے ہیں جس سے یہ بات روز روشن کی طرح معروف و معلوم ہوگی کہ اس ذکر کی محفل بالیقین خیر القرون میں انعقاد پذیر ہے ورنہ خیر القرون پر وہ جرمِ عائد ہوگا جسے قاضی صاحب کی پوری ذریت بکوشش نہ دھوپا بیگی اور وہ اللہ عزوجل کا یہ فرمان، دنیا و آخرت کا عمدہ سامان ہے: وَذَكَرْهُمْ يَا أُمَّةَ اللَّهِ (سورۃ ابراہیم، آیت: ۵): ترجمہ: اپنی قوم میں اللہ کے دنوں کا ذکر کرو۔ جس کی تفسیر خود سرکارِ دو عالم ﷺ نے یوں ارشاد فرمائی: عن ابی بن کعب رضی اللہ تعالیٰ عنہ عن النبی ﷺ فی قولہ تبارک تعالیٰ وَذَكَرْهُمْ يَا أُمَّةَ اللَّهِ، قال ینعم اللہ تبارک وتعالیٰ۔ (مسند امام احمد، ج: ۵، ص: ۱۲۲) یعنی حضرت ابی بن کعب رضی اللہ تعالیٰ عنہ نبی ﷺ سے روایت کرتے ہیں کہ آپ ﷺ نے اللہ تبارک وتعالیٰ کے اس قول: وَذَكَرْهُمْ يَا أُمَّةَ اللَّهِ کے بارے میں ارشاد فرمایا: (ایام اللہ) سے مراد اللہ تبارک تعالیٰ کی نعمتیں ہیں۔

چنانچہ معلوم ہوا کہ اللہ عزوجل کی نعمتوں کا ذکر واجب ہے پھر وہ نعمت کہ جو کائنات کی تمام نعمتوں سے افضل و اعلیٰ ہے، اس نعمت کے ظہور کے وقت کو مبارک جان کر اس کا تذکرہ نہ کرنا جرم عظیم ہے اور اس جرم کو صحابہ، تابعین اور تبع تابعین کے سرمنڈھنا اس سے بھی بڑا جرم ہے اور یہ ممکن ہی نہیں کہ یہ مبارک لوگ اپنی مجالس میں اس نعمت عظمیٰ کی آمد کے تذکرہ سے خدا کا شکر ادا کرنے سے محروم رہے ہوں۔

دوسری وجہ: معترض نے عجیب بدحواسی کا ثبوت دیتے ہوئے یہ لکھا ہے کہ محفل میلاد منعقد کرنا، جلوس نکالنا، بھنگڑا ڈالنا، رقص کرنا، قوالیاں گانا کس طرح سے جائز ہے؟

جواب: محفل میلاد اور جلوس کے انعقاد کے ساتھ بھنگڑا اور رقص کو جمع کر کے سوال کرنا کہ یہ کس طرح سے جائز ہے یہ بات اس طرح سے ہے کہ کہا جائے کہ عید الفطر کے روز نماز پڑھنا اور نماز کے بعد مبارکباد دینا پھر سینما گھروں کا رخ کرنا اور مقام تفریحات میں عورتوں کا بے حجاب پھرنا یہ سب کس طرح سے جائز ہے لہذا عید الفطر منانا بھی ایسا ہی جرم ہے کہ جیسا عید میلاد۔

قاضی صاحب یہ کہاں کی دانشمندی ہے کہ برائی کا بوجھ اچھائی پر ڈال کر اچھائی کو ہی ڈبو دیا جائے، برائی برائی ہے اور اچھائی اچھائی، یہ تو اس امت کا خاصہ قرآن عظیم میں بیان کیا گیا ہے: تَامِرُونَ بِالْمَعْرُوفِ وَتَنْهَوْنَ عَنِ الْمُنْكَرِ۔ (سورۃ آل عمران - آیہ: ۱۱۰) ترجمہ: اے امت محبوب۔ تم معروف یعنی نیکی کا حکم دیتے ہو اور منکر یعنی برائی سے منع کرتے ہو۔

لیکن یہاں قاضی صاحب اور ان کی ذریت کا عجیب عالم ہے کہ برائی کو چھوڑتے ہیں اور اچھائی سے روکتے ہیں، معلوم ہوا کہ یہ خیر امت لوگوں میں سے نہیں ہیں۔

چنانچہ محفل میلاد منانا عین منشاء خداوندی ہے اور اس کی اصل احادیث سے ثابت ہے جیسا کہ ہم اس پر ابھی دلائل پیش کریں گے لیکن اس سے قبل قاضی صاحب کی اس فریب کاری کا پردہ چاک کئے دیتے ہیں۔

### محفل میلاد کی موجودہ صورت کا موجد

قاضی صاب لکھتے ہیں محفل میلاد ”عراق کے شہر موصل کے بے دین اور فضول خرچ حکمران مظفر الدین کو کرنی، صاحب اربل کی ایجاد ہے“ حالانکہ اگر قاضی صاحب اس متین لائق صد تحسین حاکم پر نظر انصاف ڈالتے تو ممکن ہے یہ کلام بد تمیزی ارشاد نہ فرماتے۔

### تین لاکھ روپے کی حقیقت

نامور محدث امام جرح و تعدیل علامہ ذہبی رحمۃ اللہ علیہ نے لکھا ہے: وہ بادشاہ ہر سال محفل میلاد پر تین لاکھ روپے خرچ کرتا تھا۔

اگر قاضی صاحب علامہ ذہبی رحمۃ اللہ علیہ کے اس حاکم کے بارے میں لکھے ہوئے کلمات مکمل طور پر لکھ دیتے تو ان کے ڈھول کا پول کھل جاتا، بہر حال وہ ہم کھولے دیتے ہیں، علامہ ذہبی رحمۃ اللہ علیہ اپنی کتاب سیر اعلام النبلاء میں یوں تحریر و توصیف فرماتے ہیں: سلطان الدین الملک المعظم مظفر الدین ابوسعید کو کرنی بن علی بن بکتین بن محمد الترمکانی، صاحب اربل... شہر اتھل بخدمۃ السلطان صلاح الدین وغیرہ معراج: یعنی علامہ رحمۃ اللہ علیہ مظفر الدین صاحب اربل کے حالات لکھتے ہوئے فرماتے ہیں کہ یہ شخص ترقی کرتے ہوئے سلطان صلاح الدین رحمۃ اللہ علیہ کی خدمت میں پہنچا اور ان کے ساتھ غزوات میں حصہ لیا اور اسی قیام کے دوران سلطان صلاح الدین ابوبلی مظفر الدین سے محبت کرنے لگے حتیٰ کہ اپنی بہن ربیعہ کو آپ کے نکاح میں دے دیا.... پھر سلطان نے مظفر الدین کو اربل اور شہر زور کا علاقہ عطا کیا پھر فرماتے ہیں: دکان عباللصدقۃ لکل یوم قناطر خمیز الخ۔ یعنی مظفر الدین صدقہ کو محبوب جانتے ہوئے روزانہ روٹیوں کے نئے ڈھیر خیرات کرتے اور عام خلق کو لباس پہناتے اور انہیں دینار عطا کرتے دیگر نیکی کے کاموں کے ساتھ ساتھ، عورتوں، یتیموں اور معذوروں کیلئے دارالانساء وایتام وغیرہ تعمیر کیا اور مریضوں کے لئے ہسپتال بنایا جس میں خود دورہ فرماتے اور مہمان خانہ تعمیر کیا جس میں ہر قسم کے مہمان آکر ٹھہرتے اور شافعیہ وحنفیہ کیلئے مدرسہ تعمیر کیا جہاں دسترخوان بچھتا، سامع میں اکثر حاضری دیتے اور صوفیوں کیلئے رہائش بنائی تاکہ ان کے پاس سماعت میں حاضری ہو۔ حاجیوں اور مجاورین مکہ پر ہزاروں

دینار خرچ فرماتے، عرفات تک پانی کو جاری کیا۔ لیکن محفل میلاد کا عجیب عالم تھا کہ عراق و جزیرہ سے لوگ اس محفل میں شرکت کیلئے آتے جن کیلئے لکڑی کے قے نصب کئے جاتے اور امراء کیلئے آلات غناء و کھیل مہیا کیے جاتے۔ ہر دن بوقت عصر ان قیوں میں تشریف لاتے، گائے، اونٹ اور بکرے کثرت سے ذبح کئے جاتے، صوفیوں کو خلعتیں عطا کی جاتی اور واعظین میدان میں کلام کرتے جن پر کھل کر خرچ کیا جاتا۔ پھر علامہ ذہبی رحمۃ اللہ علیہ کے یہ کلمات ذہب یعنی سونے سے لکھنے والے ہیں: مظفر الدین تواضع کرنے والے بہترین سنی اور فقہا و محدثین سے محبت کرنے والے تھے اور بعض اوقات شعراء کو بھی نوازتے اور جو کچھ ابن خلکان وغیرہ نے ان کے بارے میں لکھا اسے انسانی تقصیر جان کر انہیں معذور سمجھنا چاہیے۔ (سیر اعلام النبلاء - ج: ۲۲ - ص: ۳۳۶ مؤسسۃ الرسالۃ البیروت)

پھر سبط ابن جوزی نے اس حاکم کے بارے میں جو توصیف کی اس میں بھی تخریب کی گئی۔ حالانکہ سبط ابن جوزی فرماتے ہیں: مظفر الدین ہر سال محفل میلاد پر تین لاکھ، خانقاہ پر دو لاکھ اور مہمان خانہ پر ایک لاکھ دینار خرچ کرتے (سیر اعلام النبلاء - ج: ۲۲ - ص: ۳۳۶) ابوالفداء الحافظ ابن کثیر رحمۃ اللہ علیہ اپنی کتاب البدایہ والنہایہ میں اس بادشاہ کے بارے میں یوں لکھتے ہیں: کان یحمل المولد الشریف فی ربيع الاول و یحتفل احتفالاً حائلاً و کان مع ذلک شجاعاً بطلاً عاقلاً عالماً عادلاً رحمہ اللہ و اکرم مہواہ (البدایہ والنہایہ - ج: ۱۳ - ص: ۱۳۷) یعنی مظفر الدین ربيع الاول میں میلاد شریف کرتے اور عظیم الشان محفل کا انعقاد کرتے اور اس کے ساتھ یہ بھی ہے کہ وہ ذہین، شجاع، بہادر، عقلمند، عالم اور عادل شخص تھے اللہ ان پر رحمت نازل کرے اور ان کے آخری ٹھکانے کو مکرم بنائے۔

بصیرت افروز واقعہ: ابوالفداء الحافظ ابن کثیر رحمۃ اللہ علیہ فرماتے ہیں: قالت زوجتہ ربیعہ خاتون بنت ایوب کان قریصہ لایساوی خمسہ درہم الخ:۔ یعنی اس بادشاہ کی بیوی ربیعہ خاتون جو کہ ایوب کی بیٹی (صلاح الدین ایوبی رحمۃ اللہ علیہ کی بہن) ہیں فرماتی ہیں کہ مظفر الدین کی قمیض پانچ درہم کی بھی نہ ہوتی ایک روز میں نے اس پر اعتراض کیا تو مظفر الدین فرماتے گئے: لبسنی ثوباً بخمسہ

الخ یعنی میرا لباس پانچ درہم کا ہو اور باقی میں خیرات کر دوں اس سے بہتر ہے کہ میں قیمتی لباس پہنوں اور فقیروں مسکینوں کو چھوڑ دوں (البدایہ والنہایہ۔ ج: ۱۳ ص: ۱۳۷)

چنانچہ اس بادشاہ کی بے دینی اور فضول خرچی کا الزام بے پر کی چھوڑی اور رہا علامہ ناصر الدین فاکہانی رحمۃ اللہ علیہ کا معاملہ، اُس تحریر کا ردِ مبلغ حضرت مفتی و محدث امام الملۃ والدین امام جلال الدین سیوطی الشافعی رحمۃ اللہ علیہ نے اپنی کتاب ”حسن المقصد فی عمل المولد“ میں شافی و کافی فرمایا ہے، اس کا مطالعہ ضرور فرمائیں کہ شاید آپ کے لیے چشمِ مارِ روشن دلِ ماشاد کا مصداق ہو۔

رہا ”ابو الخطاب عمر بن دحیہ کے بارے میں کہ وہ کذاب مظفر الدین کا ساتھی تھا“ کہاں کے سفر و حضر کا ساتھ، بات صرف اتنی سی ہے کہ ابنِ دحیہ نے مظفر الدین کے محفلِ میلاد سے محبت کو دیکھتے ہوئے، میلاد شریف کو موضوعِ سخن بنا کر ایک کتاب لکھی جس کا نام ”التتویر فی مولد النبی البشیر“ رکھا اور اسے بادشاہ مظفر الدین کے دربار میں پیش کر کے دس ہزار دینار انعام پایا۔ اس پر بھی قاضی صاحبِ خوب بھڑکتے ہیں کہ اس شخص نے ”محفلِ میلاد“ کا موادِ فراہم کر کے کبیرہ گناہ کا ارتکاب کیا۔ حالانکہ میلاد شریف کے ثبوت میں لکھی گئی اور محدثین و علماء کی کتب بھی موجود ہیں جن میں سے چند کے نام برائے بصیرت لکھے دیتا ہوں:

(۱) حسن المقصد فی عمل المولد: مصنف امام الملۃ والدین امام جلال الدین سیوطی رحمۃ اللہ علیہ المتوفی ۹۱۱ھ۔

(۲) عرف التعریف فی المولد الشریف: مصنف الشیخ امام شمس الدین محمد بن محمد الجزری المتوفی ۸۳۳ھ۔

(۳) الانوار و مفتاح السرور والافکار فی مولد النبی المختار: مصنف ابوالحسن احمد بن عبد اللہ الکبریٰ رحمۃ اللہ علیہ، سات اجزاء میں۔

(۴) الدر المنظم فی مولد النبی المعظم: مصنف ابوالقاسم محمد بن عثمان اللؤلؤی الدمشقی رحمۃ اللہ علیہ ۸۶۷ھ۔



آپ نے دیکھا کہ مظفر الدین حاکم کیسی سیرت اور کیسے ثواب کے مستحق ہیں اور قاضی صاب طعن و تشنیع یہاں کیا مطلب رکھتی ہے پھر ثواب پر نبی اکرم ﷺ کا یہ ارشاد گواہی دے رہا ہے۔

حدیث (۱): جریر بن عبد اللہ رضی اللہ تعالیٰ عنہ فرماتے ہیں کہ رسول اللہ ﷺ نے ارشاد فرمایا: من سن فی الاسلام سید حسنة فله اجرها واجر من عمل بها بعده.... الحدیث (رواہ مسلم)۔ یعنی جس شخص نے اسلام میں کوئی اچھا طریقہ جاری کیا اس کے لیے اس کا اجر بھی ہے اور جو شخص بعد میں اس پر عمل کرے گا، اس کے اجر میں کمی کئے بغیر جاری کرنے والے کو اجر دیا جائے گا۔

اس سے یہ بھی معلوم ہوا کہ خیر القرون کے بعد بھی جو نیک کام جاری ہوا وہ بدعت سیئہ نہیں بلکہ اسے بدعت وبرا کہنے والا خود بد بخت و بدعتی ہے۔

### محفل میلاد کی اصل حدیث کی روشنی میں

حدیث (۲): شیخ الاسلام حافظ العصر ابو الفضل احمد بن حجر رحمۃ اللہ علیہ فرماتے ہیں: وقد ظہر لى تخريجها على اصل ثابت وهو ما ثبت فى الصحيحين: یعنی محفل میلاد کی تخریج اور اس کی اصل حدیث میں ہے جو کہ مجھ پر ظاہر ہوئی اور وہ حدیث یہ ہے جو صحیحین یعنی بخاری و مسلم میں روایت کی گئی ہے کہ نبی اکرم ﷺ مدینہ تشریف لائے تو یہودیوں کو یوم عاشوراء کا روزہ رکھتے ہوئے پایا تو ان سے پوچھا گیا جواباً انہوں نے کہا اس دن اللہ تعالیٰ نے فرعون کو غرق کیا اور موسیٰ علیہ السلام کو نجات دی پس ہم اللہ تعالیٰ کا شکر ادا کرتے ہوئے روزہ رکھتے ہیں۔ اس سے معلوم ہوا کہ کسی نعمت کے حصول یا ننگی کے دور ہونے کی وجہ سے کسی معین دن اللہ تعالیٰ کے احسان کا شکر ادا کرنا درست ہے۔ اللہ تعالیٰ کا شکر مختلف عبادات سے ممکن ہے مثلاً (سجود، صیام، صدقہ، تلاوت وغیرہ) م پھر نبی علیہ الصلوٰۃ والسلام کے ظہور سے بڑھ کر کون سی نعمت ہے۔ اس سے ثابت ہوا کہ مناسب یہ ہے کہ بعینہ اس دن کا لحاظ کیا جائے تاکہ قصہ موسیٰ علیہ السلام سے مطابقت ہو۔ (الحاوی للفتاویٰ ج: ۱- ص: ۳۰۲)۔



### محفل میلاد کا رخیر ہے یا کار بد

(۱)۔ وقد قال ابن حجر المصنی: ان البدعة الحسنة متفق علی ندبها وعمل المولد والاجتماع

الناس له کذلک ای بدعة حسنة: یعنی بے شک بدعت حسنة کے مستحب ہونے پر علماء کا اتفاق ہے اور میلاد منانا اور لوگوں کا اس کے لیے جمع ہونا یہ بھی بدعت حسنة (نیا اور اچھا کام) ہی ہے۔ (تفسیر روح البیان۔ سورۃ الفتح تحت آیت: ۱-۹)

(۲)۔ قال السخاوی لم یفعله احد من القرون الثلاث وانما حدث بعد ثم لازال اہل

الاسلام من سائر الاقطار والمدن الکبار یعملون المولد ویصدقون فی لیلایہ بانواع الصدقات ویعتنون بقراءة مولده الکریم ویظهر من برکاتہ علیہم کل فضل عظیم۔ یعنی امام سخاوی رحمۃ اللہ علیہ فرماتے ہیں: (محفل میلاد) کا قرون ثلاثہ میں سے کسی نے انعقاد نہیں کیا، اس میں شک نہیں کے یہ طریقہ بعد میں ظاہر ہوا لیکن اہل اسلام کے تمام بڑے شہروں اور دور دراز علاقوں میں میلاد منایا جاتا رہا اور لوگ اس رات مختلف نوع کے صدقات کرتے ہیں اور میلاد مصطفیٰ کریم ﷺ پڑھا جاتا ہے اور اس کی برکات سے ان پر ہر قسم کا فضل عظیم ظاہر ہوتا ہے۔ (تفسیر روح البیان۔ سورۃ الفتح تحت آیت: ۱-۹)

(۳) قال ابن الجوزی من خواصہ انه امان فی ذلک العام وبشری عاجلہ فیمل البغیۃ

والمرام: یعنی ابن جوزی فرماتے ہیں: میلاد کے خواص سے ہے کہ اس سال میں بلیات سے امان حاصل ہوتا ہے اور میلاد مقصد کے حصول کے لیے خوشخبری ثابت ہوا ہے۔ (تفسیر روح البیان۔ سورۃ الفتح تحت آیت: ۱-۹)

امام المملۃ والدین امام جلال الدین سیوطی رحمۃ اللہ علیہ کا فتویٰ

سوال: الحمد للہ وسلام علی عبادہ الذی اصطفیٰ وبعد فقد وقع السؤال عن عمل المولد النبوی فی

شہر ربیع الاول الخ۔ یعنی اللہ تعالیٰ کی حمد اور اس کے حبیب مصطفیٰ پر درود کے بعد سوال عرض ہے کہ ربیع الاول میں مولود شریف منانا شرع کے اعتبار سے کیا حکم رکھتا ہے کہ یہ نیک کام ہے یا بد کیا اس

کے کرنے والے پر ثواب مرتب ہو گا یا نہیں؟

جواب: میلاد منانے کی اصل یہ ہے کہ لوگوں کا اجتماع ہو قرآن عظیم سے جو میسر آئے پڑھا جائے ان روایات کا بیان جس میں نبی ﷺ کی پیدائش کا معامہ اور جن نشانوں کا ظہور ہوا ان کا ذکر ہو پھر طعام کے لئے دسترخوان بچھانا اور اس پر کسی قسم کی زیادتی کے بغیر لوٹ جانا ایسی بدعتِ حسد (یعنی نیک کام) ہے جس کے کرنے والے پر ثواب مرتب ہوتا ہے کیونکہ ایسا کرنے میں نبی اکرم ﷺ کی قدر و منزلت کی تعظیم اور اظہارِ خوشی ہے اور میلاد شریف سے بشارت اور برکت حاصل کرتا ہے (الحاوی للفتاویٰ ج 1 ص: 292)۔

فریب کاری: قاضی صاحب نے میلاد شریف کے خلاف بطور ثبوت حضرت مجدد الف ثانی کا فتویٰ پیش کیا اور جس مکتوب کا حوالہ دیا وہاں ان الفاظ کے ساتھ کچھ بیان نہیں پایا گیا، ہاں مگر اس مکتوب میں اس قدر ضرور موجود ہے کہ آپ نے فرمایا اس (محفل کے) منع کرنے میں فقیر کا مبالغہ اپنے طریقہ کی مخالفت کے باعث ہے طریقہ کی مخالفت خواہ سماع و رقص سے ہو خواہ مولود اور شعر خوانی سے ہر طریقہ کے لئے مطلب خاص تک وصول ہوتا ہے۔ پھر آپ نے اس منع کی وضاحت اپنے دوسرے مکتوب میں فرمادی جس کے لیے قاضی صاحب نے علماء یہود کا سا طریقہ اختیار کیا۔

حضرت مجدد الف ثانی رضی اللہ تعالیٰ عنہ کا مفصل فتویٰ ملاحظہ ہو

خواجہ حسام الدین کے محفل میلاد کے متعلق لکھے گئے خط کے جواب میں فرماتے ہیں: اور پھر آپ نے مولود خوانی کے متعلق لکھا تھا اچھی آواز سے صرف قرآن اور نعت و منقبت کے قصائد پڑھنے میں کیا حرج ہے منع تو یہ ہے کہ قرآن مجید کے حروف کو تبدیل و تحریف کیا جائے اور مقامات نغمہ کا التزام کرنا اور الحان کے طریق سے الفاظ کو پھیرنا اور اس کے مناسب تالیاں بجانا جو کہ شعر میں بھی جائز نہیں ہے اگر ایسے طریقے سے مولود پڑھا جائے کہ قرآنی کلمات میں تحریف واقع نہ ہو اور قصائد پڑھنے میں شرائط مذکورہ متحقق نہ ہوں اور اس کو صحیح غرض سے تجویز کریں تو پھر کوئی رکاوٹ ہے۔ میرے مخدوم! فقیر کے دل میں خیال آتا ہے کہ جب تک اس دروازہ کو پوری طرح بند نہ کریں گے

ابوالہوس باز نہ آئیں گے، اگر تھوڑا جائز کر دے تو وہ زیادہ ہو جائے گا، مشہور مقولہ ہے کہ تھوڑی چیز سے زیادہ بن جاتی ہے والسلام۔ (مکتوب نمبر ۷۲، حصہ ہشتم، دفتر سوم: مکتوبات مجدد الف ثانی رحمۃ اللہ علیہ)

یعنی محافل میلاد میں کوئی چھوٹی سے چھوٹی مکروہ بات بھی ہو تو خطرہ ہے کہ بڑھتی بڑھتی حرام کو نہ پہنچ جائے لہذا کسی چھوٹی سے چھوٹی غیر مشروع بات کو بھی ان محافل میں جگہ مت دیں۔

اعلیٰ حضرت امام احمد رضا خاں صاحب رحمۃ اللہ علیہ کے فتویٰ کی حقیقت اعلیٰ حضرت رحمۃ اللہ علیہ کے فتویٰ میں بھی وہی روح ہے جو کہ مجدد الف ثانی رحمۃ اللہ علیہ کے فتویٰ میں ہے کہ داڑھی منڈھے، تارک نماز، شرابی، بے وضو لوگوں سے میلاد پڑھوانا اور سننا سب ناجائز ہے لیکن اگر درست و مشروع طریقے سے محفل کا انعقاد کیا جائے تو اس کے فوائد و ثواب کے بارے میں اعلیٰ حضرت رحمۃ اللہ علیہ کا فتویٰ ملاحظہ فرمائیں:

مرسلہ محمد احمد خاں صاحب: کیا فرماتے ہیں علمائے دین و مفتیان شرع متین اس مسئلہ میں کہ جو شخص کہے کہ نماز تراویح میں قرآن سننے سے ذکر و ولادت باسعادت آنحضرت ﷺ کا سننا اچھا ہے، آیا یہ شخص غلطی پر ہے یا نہیں؟ بحوالہ کتب تحریر فرمائیں۔

جواب: اگرچہ قرآن عظیم و تہلیل و تکبیر، تسبیح و ذکر شریف حضور پر نور سید عالم ﷺ سب ذکر الہی ہیں، آیہ کریمہ و رفعتا لک ذکرک کی تفسیر میں حدیث قدسی ہے: جعلک ذکر من ذکر فی من ذکرک ذکرنی۔ یعنی اللہ تعالیٰ نے اپنے حبیب ﷺ سے فرمایا: اے محبوب! میں نے تجھے اپنے ذکروں میں سے ایک ذکر بنایا ہے جس شخص نے تیرا ذکر کیا اس نے میرا ذکر کیا (کتابا لشفاء: للقاظمی عیاض مالکی رحمۃ اللہ علیہ، ج: ۱، ص: ۲۰) مگر قرآن عظیم اعظم طرق اذکار الہیہ ہے حدیث قدسی میں ہے سید عالم ﷺ فرماتے ہیں: رب عزوجل فرماتا ہے: جسے قرآن عظیم میرے ذکر و دعا سے روکے یعنی بجائے ذکر و دعا قرآن عظیم میں مشغول رہے اسے مانگنے والوں سے بہتر عطا کروں اور کلام اللہ کا فضل سب کلاموں پر ایسا ہے جیسا اللہ عزوجل کا فضل اپنی مخلوق پر اسے ترمذی نے روایت کر کے حسن قرار دیا ہے۔

خصوصاً تراویح کا ایک ختم جو کہ سنت جلیلہ ہے اور مجلس میلاد مبارک عمل مستحب اور سنت مستحب سے بلاشبہ افضل ہے ہاں اگر کسی شخص کے لیے عارض خاص پیدا ہو تو ممکن ہے کہ ذکر شریف سننا اس کے حق میں قرآن مجید سننے بلکہ اصل تراویح سے بھی زیادہ اہم و اکد ہو جائے مثلاً اس کے قلب میں عدد ورجیم نے معاذ اللہ حضور پر نور ﷺ کی طرف سے کچھ وساوس ڈالے اور ایک عالم دین مجلس مبارک میں ذکر اقدس فرما رہا ہے اس کا سننا اس وساوس کو دور کرے گا اور دل میں معاذ اللہ معاذ اللہ ان کے جم جانے کا احتمال ہو تو قطعاً اس پر لازم ہوگا کہ ذکر شریف میں حاضر ہو کر محبت و تعظیم حبیب کریم علیہ وعلی آلہ افضل الصلاۃ والتسلیم حاصل کرے کہ اصل کار و مدار ایمان ہے، معاذ اللہ یہ نہ ہو تو نہ قرآن مفید، نہ تراویح نافع نسأل اللہ العفو والعافیۃ (فتویٰ رضویہ۔ ج: ۷، ص: ۴۸۲)

شیخ عبدالحق محدث دہلوی رحمۃ اللہ علیہ کا فرمان

آپ فرماتے ہیں: حدیث ثوبیہ درایں جا سند است مراحل موالید... الخ۔ یعنی حدیث ثوبیہ اس جگہ میلاد کروانے والوں کے لیے سند ہے۔ (مدارج العبودۃ فارسی۔ ص: ۱۳، ج: ۲)

کیا حضور کی ولادت بارہ ربیع الاول کو ہوئی؟

قاضی صاحب اتنے پیچ پیچ اور راہ ضلالت دکھانے کے بعد بھی مطمئن نظر نہیں آتے نبی حیلہ گری، شبلی اور مصر کے نجومی کا سہارا لیتے ہوئے اور کبھی کتب و بابیہ کا دامن تھامتے ہوئے ولادت باسعادت آٹھ اور نو تاریخ ربیع الاول کو ثابت کرتے ہیں، تم تو آٹھ اور نو کو ہی میلاد منا لو لیکن کہاں نیک بختی اور کہاں بد بختی۔

بات تو محفل میلاد کے انعقاد کے شروع ہونے میں تھی لیکن قاضی صاحب اس کوشش میں ہیں کہ کسی نہ کسی طرح اسٹ محمدیہ کو تاریخ ولادت کے اختلافی مسئلہ میں ہی الجھا کر شاید مقصد بر آری ہو۔ یہ مسئلہ اختلافی ہے جیسا کہ خود قاضی صاحب کی تحریر سے واضح ہے لہذا اختلاف کی صورت میں مشہور و جہور کو چھوڑنا کیسے مناسب ہے جیسا کہ خود ہی فرماتے ہیں ”مشہور یہی ہے کہ آنحضرت ﷺ کی ولادت باسعادت ۱۲ ربیع الاول کو ہوئی“ لیجئے اس کی حقیقت بھی آپ کے

سامنے تحریر کئے دیتے ہیں:

(۱): امام برحان الدین الحلی رحمۃ اللہ علیہ فرماتے ہیں: سعید بن مسیب رضی اللہ تعالیٰ عنہ سے روایت ہے: ولد رسول اللہ ﷺ عند البھار النھاری وسط وکان ذلک الیوم لمھی اثنی عشرۃ لیلۃ مضت من شھر ربیع الاول۔ یعنی رسول اللہ ﷺ وسط نہار میں پیدا ہوئے اور وہ دن ربیع الاول کی بارہ راتیں گزرنے کے بعد تھا۔

پھر امام علی فرماتے ہیں: اسی تاریخ پر اجماع بیان کیا گیا اور اسی پر اب بھی عمل ہے یعنی سب بلاد و امصار میں خصوصاً اہل مکہ کا کہ وہ اسی دن (بارہ ربیع الاول) کو جائے ولادت ﷺ کی زیارت کے لیے آتے ہیں۔ (السیرۃ الحلبیہ - ج: ۱، ص: ۸۱)

حضرت شیخ عبدالحق محدث دہلوی کا تحقیقی ارشاد

بعض بارہ بھی کہتے ہیں اور بعض دو ربیع الاول اور بعض آٹھ ربیع الاول لیکن پہلا قول یعنی بارہ ربیع الاول کا زیادہ مشہور و اکثر ہے، اسی پر اہل مکہ کا عمل ہے، وہ ولادت شریف کے مقام کی زیارت اسی رات کرتے ہیں اور میلاد شریف پڑھتے ہیں۔ پھر شیخ فرماتے ہیں: یہ ولادت مبارکہ بارہویں ربیع الاول کی رات روز دوشنبہ (عید کے روز) واقع ہوئی۔ (مدارج النبوۃ اردو - ج: ۲، ص: ۲۳)

پھر امام زرقانی مالکی رحمۃ اللہ علیہ جن کا حوالہ قاضی صاحب بھی معتبر خیال کرتے ہیں آپ رحمۃ اللہ علیہ نے اپنی اسی کتاب میں وہابیت اضل الام کا بیڑا غرق در جہنم کرتے ہوئے لکھا ہے: قبل ولد لائمتی عشر ربیع الاول: یعنی یہ بھی کہا گیا ہے کہ آپ ﷺ کی ولادت بارہ ربیع الاول کو ہے، وعلیہ عمل اہل مکہ قدیم و جدیداً زیارت موضع مولدہ فی ہذا الوقت اسی ثانی عشر ربیع الاول۔ یعنی اہل مکہ زمانہ (اسلام) قدیم و جدید سے اس وقت مقام ولادت کی زیارت کے لیے آتے ہیں یعنی بارہ ربیع الاول کے روز۔ (زرقانی - ج: ۱، ص: ۱۳۲)

چنانچہ معلوم ہوا کہ بارہ ربیع الاول کو حضور ﷺ کی یاد میں اکٹھے ہونا اور میلاد پڑھنا زمانہ اسلام قدیم سے چلا آ رہا ہے و باللہ التوفیق وہ نستعین۔

احقر العباد محمد عمر (کتبہ بروز ہفتہ، ۰۶-۰۴-۰۸ء بمطابق ۲۷-۰۳-۰۹ء)